

## پردہ

## ڈاکٹر جمیل واسطی

ہماری دنیوی ہزیمت کے بعد سب سے بڑی غلط فہمی جو اسلامی تمدن کے متعلق پیدا ہوئی، وہ اسلامی دنیا کی عورتوں سے روایتی سلوک کے متعلق تھی۔ مسلمانوں کی کم علمی کا احساس رکھتے ہوئے اور عیسویت کی تبلیغی کوشش کی امداد کی نیت سے مغربی مصنفین نے اسلام کے متعلق اس قسم کی غلط فہمیوں کو پھیلانے میں بڑا حصہ لیا ہے۔

موجودہ زمانے میں ہماری سوسائٹی کا پردہ کو چھوڑنے کی طرف میلان اسلامی دنیا کی عظیم الشان ہزیموں کے بعد عناصر قوت کی غلط تشریح کے باعث شروع ہوا ہے۔ موجودہ حالات (۱) میں حکمرانوں کی نقل کی طرف میلان چنداں حیرت انگیز واقعہ نہیں۔ اسلامی حکومت کے اثر سے شمالی ہندوستان میں کئی غیر مسلم خاندانوں نے بھی پردہ شروع کر دیا تھا۔ جو آج تک کئی اعلیٰ ہندو گھرانوں میں قائم ہے۔ انڈی خلافت کے زمانہ میں ہسپانوی عیسائی عربی لباس پہنتے تھے اور ہسپانوی سفید رو عورتیں ایسا غارہ استعمال کرتی تھیں، جس سے ان کے چہروں کا رنگ بھی حکمران عربوں کی عورتوں کے چہروں کے رنگ کی طرح خوشنما ہو جائے۔ اس نقل کے پیچھے حکمرانوں کی معاشرتی برابری مقصود ہوتی ہے۔ اگر موجودہ حکمران اقوام میں پردہ کا رواج ہوتا تو مسلمان پردہ چھوڑنے کی طرف ہرگز مائل نہ ہوتے اور وہ دلائل جو آج پردہ کے خلاف محض محکومانہ نقل کو باعث بنانے کے لیے سوچ رہے ہیں شاید خیال میں بھی نہ آتے۔ صدیوں مسلمان سلطنتوں میں محکوم بے پردہ اقوام آباد رہیں۔ لیکن اس وقت مسلمانوں کو پردہ کے خلاف شدید مخالفت کی ضرورت محسوس نہ ہوئی اور اگر ”عورتوں کی قید“ یعنی پردہ مسلمانوں کے موجودہ تنزل کا باعث ہے تو انھوں نے بے پردہ قوموں کو ایک ہزار سال سے زیادہ مدت تک کس طرح محکوم و مجبور بنائے رکھا؟

تیرہ سو سال تک مسلمان دنیا کی تاریخ سازی میں یورپ کے مد مقابل رہے ہیں۔ اگر موجودہ فاتح یورپ کے آتش انتقام سے دیکھتے ہوئے دل میں ہماری تہذیب کی جانب غصہ و حقارت کا جذبہ ہو تو یہ باعث تعجب نہیں۔ دنیا میں کامیابی اعلیٰ ترین دلیل سمجھی جاتی ہے۔ مغلوب مورد حقارت ہوا کرتے ہیں۔ یہ حقارت جو ہماری روایات کے متعلق ظاہر کی جاتی ہے، ہمارے موجودہ سیاسی حالات کا نتیجہ ہے اور ان مذاہب کا ہتھیار ہے جو اسلام کی وسیع دنیا کو اپنی مادی و روحانی وراثت کی امید رکھتے ہیں۔ اظہار حقارت کو دوستانہ مشورہ خیال کرنا قومی خود کشی کے مترادف ہوتا ہے۔ اسلام کے متعلق صریح غلط بیانیوں سے لبریز پروپیگنڈہ یورپ کے ہر گوشے میں پھیلا ہوا ہے۔ ہمارے رسول مقبول ﷺ ہماری شریعت، ہمارے لباس و رسوم تک کو حقارت کی نگاہ سے دیکھا جاتا ہے۔ ہم یورپ کی حقارت کو دلیل بنا کر آخر کس کس روایت کو

ترک کر دیں گے؟ یہ فاتحین کا دستور ہے کہ وہ محکوم اقوام کی معاشرت اور تہذیب و تمدن کا مذاق اڑائیں لیکن مفتوحین کا فرض ہے کہ وہ اپنے دماغی توازن کو سنبھالے رکھیں۔ اگر اپنے مذہب و معاشرت کے خلاف اظہارِ حقارت کرنے میں بھی حریفوں کے ساتھ شامل ہو جائیں گے تو کسی دن ہماری قوم کا نام دنیا سے محو ہو جائے گا۔

غالباً اس جگہ یہ بیان کرنے کے چنداں ضرورت نہیں کہ نکاح، جائیداد اور زندگی کے دیگر معاملات میں اسلام نے عورت کو اس وقت سے حقوق عطا کیے ہوئے ہیں، جب کہ دوسرے مذاہب میں عورت کا درجہ غلام سے بدتر تھا۔ اسلام میں عورت مرد کی ملکیت نہیں ہے۔ مسلمان عورت اپنے خاوند کی طرح خدائے واحد کی عبادت کرتی ہے۔ اسے خاوند کو خدا سمجھ کر پوجنے کا حکم نہیں ہے جیسا کہ دوسرے مذاہب میں ہے۔ نہ اس کو خاوند کی موت پر زندہ آگ میں جلا کر ستی کرنا اسلام میں جائز ہے۔ اس کو مرد کی طرح اقتصادی و معاشرتی و مذہبی و روحانی حقوق حاصل ہیں۔ انگلستان میں عورت کو جائیداد رکھنے کا حق صرف پچھلی صدی میں حاصل ہوا ہے۔

یونان، شام، ایران اور عرب میں اسلام سے قبل بھی پردے کا رواج تھا۔ ایرانی حرم میں تو ”پردہ اس قدر شدت سے تھا کہ نرس کے پھول بھی محل کے اندر نہیں جاسکتے تھے کیونکہ نرس کی آنکھ مشہور ہے۔“

اسلام سے پہلے بھی جہاں جہاں عورت کی عصمت و پاکیزگی کی حفاظت کی ضرورت محسوس ہوئی پردہ کے اصولوں کو عمل میں لایا گیا۔ لیکن اسلام سے پہلے عورت کی پاکیزگی کچھ ایسی عام معاشرتی خصوصیت نہ تھی (۲)۔ یہ پردہ محض اس لیے رائج نہیں کیا گیا تھا کہ حوا کی بیٹی کو اس کی ماں کے گناہوں کی سزا دی جائے۔ اسلام اجازت دیتا ہے کہ عورت اپنی عصمت کی حفاظت کے لیے اپنے چہرے کو چھپالے۔ پردہ محض ذریعہ ہے، مقصد عصمت کی حفاظت ہے۔ اگر کوئی عورت اپنا منہ ڈھانپنا چاہے تو اس کو پوری آزادی ہونی چاہیے کہ وہ ڈھانپ لے۔ اس پر دوسری اقوام یا مسلمانوں کو مضطرب ہونے کی کوئی معقول وجہ نظر نہیں آتی۔

اگر عصمت کوئی قابلِ قدر صفت نہیں ہے تو اس کی حفاظت بے معنی ہے۔ لیکن اگر عصمت واقعی ایسی صفت ہے کہ اس کی قدر کی جائے تو مناسب ہوگا کہ ہم ایسی اقوام کے جنسی حالات کا مطالعہ کریں جو پردہ نہیں کرتیں اور دیکھیں کہ بے پردگی میں عصمت کہاں تک محفوظ ہے؟ علمی تشریح کو محض جذباتی بیان پر ہمیشہ ترجیح دینی چاہیے۔

صرف انگلستان میں ناجائز اولاد کی پیدائش تیس ہزار فی سال (۳) ہے۔ اگر ویلز، سکاٹ لینڈ، شمالی آئر لینڈ و جزائر کو بھی شامل کر دیا جائے تو تعداد تقریباً ساٹھ ہزار ہوگی۔ اس ضمن میں حسب ذیل امور قابلِ غور ہیں۔

۱۔ ہر جنسی تعلق بچہ کی ولادت پر منبج نہیں ہوتا۔ کئی دفعہ نصف صدی کی ازدواجی زندگی میں صرف چار پانچ بچے پیدا ہوتے ہیں۔ امریکہ میں تیرہ فیصد شادی شدہ جوڑے بے اولاد ہوتے ہیں۔ فطرت میں تضییعِ ختم بہت زیادہ ہے لیکن باوجود اس کے جب ناجائز اولاد کی مندرجہ بالا تعداد سرکاری کتب میں درج ہوئی ہے اور آپ اس سے ناجائز تعلقات کی تعداد کا کچھ اندازہ لگا سکتے ہیں۔

۲۔ ناجائز اولاد کو روکنے کے لیے آلات مانع الحمل لاکھوں بلکہ کروڑوں کی تعداد میں ہر سال استعمال ہوتے ہیں۔

۳۔ شادی شدہ عورت کی اولاد ہمیشہ خاوند کی اولاد سمجھی جاتی ہے اور ناجائز شمار نہیں ہوتی۔ لہذا ناجائز اولاد کی مندرجہ بالا تعداد غیر شادی شدہ و کنواری عورتوں کی اولاد کی ہے۔

۴۔ کئی بچے پیدائش سے پہلے ہی ہلاک کر دیے جاتے ہیں اور بقول کارساندوس (دنیا کی آبدی، مطبوعہ آکسفورڈ) عمل انگلستان اور جرمنی میں بہت عام ہے۔

جب مندرجہ بالا چار باتوں کے باوجود انگلستان کے محکمہ پبلک ہیلتھ کے سرکاری کاغذات میں ساٹھ ہزار ناجائز بچے ہر سال درج ہوتے ہیں تو ظاہر ہے کہ یورپ کی معاشرت میں جنسی اخلاق کی کیا حالت ہے۔ ظاہر ہے کہ یورپ کے جنسی تعلقات میں وہ سادگی نہیں جو شادی کو پردہ کی امداد سے حاصل ہوتی ہے۔ یورپ میں جنسی تعلقات کی پیچیدگی جو مندرجہ بالا حالات سے ظاہر ہے کثیرالازدواجی اور پولی اینڈری دونوں ہی قسم کے جنسی تعلقات بیک وقت پیدا کر دیتی ہے۔ گو قانون اور مذہب کے خوف سے ظاہریت میں آبادی صرف شادی شدہ جوڑوں اور غیر شادی شدہ انسانوں پر مشتمل معلوم ہوتی ہے۔ ان حالات میں تقریباً ہر مغربی عورت جھوٹ اور منافقت کی زندگی گزارنے پر مجبور ہوتی ہے اور ان حالات میں مغربی مصنفین کا پردہ اور اسلام کی محدود کثیرالازدواجی پر ہر انگلستان اور اپنے ممالک کی معاشرتی حالت کو عدا نظر انداز کرنا مسلمانوں کو جان بوجھ کر بے وقوف بنانے کے مترادف ہے۔

یہ بھی غلط ہے کہ ان معاملات میں مشرق و مغرب کے عقیدے میں فرق ہے۔ عیسائیت مرد اور عورت کی عصمت پر تقریباً اتنا ہی زور دیتی ہے جتنا کہ اسلام۔ مغرب کے لاکھوں کلیساؤں میں عیسائیت کی لاکھوں مجلسوں میں جنسی پاکیزگی کی تلقین ہوتی ہے۔ خدمت خلق کی انجمنیں، اسکول، یونیورسٹیاں اور حکومتیں سب اس امر کی ضرورت پبلک کو یاد دلاتی رہتی (۴) ہیں۔ کیوں کہ ایک قوم کی دنیوی و روحانی فلاح و بہبود کے لیے ایمان دارانہ شادی، ازدواجی وفاداری اور جنسی ضبط نہایت ضروری امور ہیں اور مغربی لوگ ان اصولوں کی قدر و قیمت سے آشنا ہیں۔ لیکن وہ اپنے آپ کو پردہ پر آمادہ نہیں کر سکتے اور حالانکہ یہ ان کے پرانے قاضی مسلمانوں کی روایت ہے۔ لہذا قابلِ فخرین و حقارت ہے۔

ڈاکٹر برگ (۵) ڈورفر کی تحقیقات کے مطابق برلن میں دانستہ اسقاطِ الحمل کی تعداد اور ناجائز و ناجائز پیدائش میں ایک سو تین اور سو کی نسبت ہے۔ ڈاکٹر لاوری اپنی کتاب ہر سیلف (مطبوعہ فارلس اینڈ کمپنی) میں قبل از پیدائش بچوں کے قتل کی تعداد ریاست ہائے متحدہ امریکہ میں پندرہ لاکھ فی سال بتاتی ہیں۔ باوجود اس کے کہ ڈاکٹر ریمینڈل پرل کے اعداد و شمار کے مطابق آلات مانع الحمل کا استعمال اسی ملک کی سفید عورتوں کے غریب طبقوں کے مقابلے میں ۳۲ء ۳۳ء فیصد سے بڑھ کر متمول طبقوں میں ۸۳ء تک پہنچ جاتا ہے۔ پیرس کی سورن یون یونیورسٹی کے فاضل پروفیسر ڈاکٹر لاکاسائن کے حساب سے فرانس میں ہر سال ساڑھے آٹھ لاکھ (۸۵۰,۰۰۰) جائز و ناجائز پیدائشوں کے مقابلے میں پانچ لاکھ بچے بحرمانہ اسقاطِ الحمل (Criminal Abortion) سے ضائع کیے جاتے ہیں۔ برٹش میڈیکل ایسوسی ایشن

کی ایک کمیٹی نے جو ان معاملات کی تفتیش کے لیے قائم کی گئی تھی ۱۹۳۶ء میں اپنی رپورٹ مرتب کی، جس میں یہ تسلیم کیا گیا کہ تمام جائز و ناجائز پیدائشوں کی تعداد کے تقریباً بیس فیصد کے برابر تعداد کو مجرمانہ اسقاط الحمل سے برباد کر دیا جاتا ہے۔ ناروے و سویڈن کے صحت کے حکموں کی کمیٹیاں تقریباً انہی نتائج پر پہنچی ہیں۔ ڈاکٹر ایڈن نے سویڈن میں اس قسم کے معاملات پر تفتیش کر کے دریافت کیا کہ ۱۹۳۰ء میں سویڈن میں جائز و ناجائز پیدائشیں ۹۴۲۲۰ تھیں اور اسقاط الحمل کی تعداد جو اکثر مجرمانہ تھا ۱۰۴۲۵ تھی۔ سویڈن کے ڈاکٹر ڈالبرگ کا خیال ہے کہ لوگ عام طور پر ناجائز اولاد کی ایک تہائی کو اسقاط الحمل کے ذریعے ضائع کر دیتے ہیں۔

غرض یورپ میں شادی ایک کامیاب ادارہ نہیں ہے اور اپنے مقاصد یعنی عورت اور مرد کو تمام عمر آپس میں وفادار رکھنے اور غیر شادی شدہ عورت کی عصمت کو محفوظ رکھنے میں کامیاب نہیں ہوئی، بلکہ شادی کی تقدیس اور عصمت کی منافقت کو قائم رکھنے کے لیے لاکھوں بے گناہ بچے مجرمانہ اسقاط الحمل کے ذریعے ضائع کر دیے جاتے ہیں باوجود اس کے کہ آلات مانع الحمل بھی بکثرت مستعمل ہیں۔ یورپ کی آبادی کے بتدریج تنزل کی ایک وجہ یہ جنسی حالات بھی ہیں۔ یہی وجہ ہے کہ قومی آبادی کو گھٹنا ہوا دیکھ کر کئی یورپی سیاستدان شادی اور عصمت کے متعلق قدیم رویہ کو بالکل تبدیل کر دینے کے حق میں ہیں۔ مذہبی ہدایت اور سیاسی و قومی ضرورت کے باوجود یورپ میں پردے کے بغیر شادی کی تقدیس اور عصمت محفوظ نہیں۔ جو حضرات پردہ کے مخالف ہیں ان کے لیے یہ مناسب ہے کہ وہ یورپ کے جنسی حالات کی علمی تفتیش کے بعد کسی نتیجہ پر پہنچیں۔ روایات کی یاد شاید ایک نسل کو نیک اور شریف رکھے۔ لیکن دوسری تیسری نسل میں یہی یورپی حالات ہماری معاشرت کا دائمی حصہ بن جائیں گے۔ اسلام کوئی جادو منتر نہیں کہ بلا محکم یقین اور مناسب عمل کے اخلاقی بلندی کا ضامن رہے۔ جن ممالک نے موجودہ زمانے میں پردہ ترک کیا ہے، ان کی اخلاقی حالت ناگفتہ بہ ہے۔ ان ملکوں میں عورت سے پردہ کر سکنے کی آزادی قانوناً چھن چکی ہے۔ نتیجہ یہ کہ جو خرابیاں اس سے پہلے آبادی کے ایک حصہ تک مخصوص تھیں اب عام ہو چکی ہیں۔

پردے کے متعلق کہا جاتا ہے کہ پردے کی صورت میں آزاد محبت کی اجازت نہیں ہوتی۔ مندرجہ بالا ناجائز اولاد اور مجرمانہ اسقاط الحمل کے اعداد و شمار ای آزاد محبت کا نتیجہ ہیں۔ لوگوں کا خیال ہے کہ حالات پہلے سے زیادہ خراب ہو گئے ہیں لیکن ناجائز اولاد کے ان اعداد و شمار سے جو ہیر لڈ کا کس نے اپنی کتاب ”پراہلم آف پاپولیشن“ یعنی ”مسئلہ آبادی“ میں درج کیے ہیں، صاف ظاہر ہوتا ہے کہ یہ تعداد صرف انگلستان میں پچھلی صدی کے نصف حصے میں تقریباً چھ لاکھ ہزار تھی۔ یعنی تمام برطانیہ میں کوئی نوے ہزار ہوگی۔ اس بڑی تعداد کی کچھ وجہ یہ بھی نظر آتی ہے کہ اس وقت عیسائی مذہب کی زبردست مخالفت کی وجہ سے طلاق کا اسلامی قانون انگلستان میں ابھی نافذ نہیں ہوا تھا۔

مندرجہ بالا حالات سے ظاہر ہے کہ مغرب میں عورت پردہ کی پابندیوں سے آزاد ضرور ہے مگر خوش نہیں ہے۔ اس کو جنسی تعلقات میں وہ استقلال نصیب نہیں ہے جو مسلمان پردہ دار بیوی اپنے خاوند کے دل پر اعتبار جما کر حاصل کر لیتی

ہے۔ مغربی معاشرت میں پردہ رائج نہ ہونے کی وجہ سے عورت سوسائٹی میں نمائش کی غرض سے انتخاب کی جاتی ہے۔ سن اخلاق و سیرت ثانوی حیثیت رکھتا ہے۔ نیز شادی کے بعد بھی بے پردہ سوسائٹی میں عورت کا مقابلہ عورت سے اور مرد کا مقابلہ مرد سے قائم رہتا ہے۔ ہر شکل و صورت کے مرد و عورت کو جو اطمینان اور خوشی کی زندگی بسر کرنے کے امکانات اسلامی معاشرت میں پردہ کی وجہ سے حاصل ہیں شاید کسی اور معاشرت میں میسر نہیں۔

یہ چند اہل حیرت کی بات نہیں ہے کہ دنیا میں کسی قوم میں اتنی کامیاب شادیاں نہیں ہوتیں جتنی کہ مسلمانوں میں۔ کیوں کہ مسلمانوں کی پردہ دار معاشرت میں جنسی محبت اسلامی نکاح کے مقدس ماحول میں شروع ہوتی ہے۔ یہ ظاہر کرنے کے لیے یہ بات جذباتی تعصب نہیں۔ غالباً یہ بیان کر دینا غیر مناسب نہ ہوگا کہ اخباری بیانات کے مطابق انگلستان میں ہر وقت پندرہ ہزار سے پچیس ہزار تک طلاق کے مقدمات عدالتوں میں معلق رہتے ہیں اور ان میں سے اکثر مقدمات خاوند اور بیوی کی جنسی بے وفائی کی بناء پر دائر کیے جاتے ہیں۔ جج لنڈ سے کی کتاب ”ریوولٹ آف ماڈرن یوتھ“ یعنی ”بغاوت شباب“ کے مطابق ہر سال امریکہ میں اتنی ہی طلاقیں ہوتی ہیں جتنی شادیاں اور یہ ان لاکھوں ”علیحدگیوں“ کے علاوہ ہیں جو قانونی صورت اختیار نہیں کرتیں۔ ظاہر ہے کہ آزاد عشقیہ شادیاں، ازدواجی وفاداری، محبت اور استقلال کی ضامن نہیں بن سکتیں۔ جب حسن یا جذبہ عشق ہی نکاح و شادی کی بنیاد ہو تو حسن کے تغیر یا جذبہ عشق کے بدل جانے کے بعد وفاداری کی کوئی اور وجہ باقی نہیں رہتی۔ ہر انسان کا عشق کے قابل ہونا محض جذباتی گفتگو ہے اور دائمی عشق بہت نادر واقعہ ہے۔ خود ان شعرا کی زندگیاں جنہوں نے مغربی ادب میں دائمی محبت کے گیتوں اور افسانوں کا اضافہ کیا ہے۔ مختلف عورتوں سے بدعہدی اور دیگر جنسی جرائم کی تاریخیں ہیں۔ مشرقی روایات کے مطابق ایسے جذبے کے لیے جس کا نتیجہ معاشرہ میں مغرب کی طرح جنسی بد نظمی، جنسی امراض، بڑی تعداد میں اسقاطِ حمل اور بے انتہا طلاقیں ہوں ”عشق“ اور ”محبت“ کے مقدس الفاظ استعمال نہیں کیے جاسکتے۔ مغربی ”آزاد عشق“ یا ”آزاد محبت“ میں آزادیِ بھتی خوش وقتی، دروغ گوئی یا غیر ذمہ دار فلرٹیشن کے ہوتی ہے۔ جس کا اکثر نتیجہ بلا نکاح جنسی تجربہ ہوتا ہے۔ جیسا کہ مغربی معاشرت کی حالت سے ظاہر ہے۔ مشرق میں ایسے جذبے کو عشق یا محبت کہنا مذاق سا معلوم ہوتا ہے۔ مشرق میں شاید سے ”آزاد ہوس پرستی“ کہنا زیادہ مناسب ہو۔ نیز بے پردہ معاشرت میں جہاں ایک سوسائٹی کے اندر ہر انسان ایک دوسرے کو دیکھ اور مل سکتا ہے۔ یہ بالکل ممکن ہے کہ جس کے لیے ایک انسان کے دل میں جذبہ محبت پیدا ہو وہ کسی دوسرے کے عشق میں گرفتار ہو۔ ان حالات میں عشق محض جنسی بد نظمی کا جواز بن سکتا ہے۔ لہذا شادی کی بقاء کے لیے حساس فرض کے علاوہ عورت کی عفت اور مرد اور عورت کے میل جول کی مناسب تنظیم لازم ترین شرائط ہیں اور یہ اسلامی فلاح اور پردے سے بمقابلہ کسی اور ذریعے کے بطور احسن پوری ہو سکتی ہیں۔

کہتے ہیں کہ پردے کی رکاوٹ خواہش کو بھڑکاتی ہے اور اس طرح بدی کا امکان بڑھ جاتا ہے۔ مگر کیا لوگ اس لیے مکر رہتے ہیں کہ جرائم کی روک تھام کی جائے؟ کیا جرائم کے خلاف تمام رکاوٹی قوانین کی تیغ قومی زندگی کو جرائم سے

پاک کر دے گی؟ امریکہ میں شراب خوری کے خلاف تمام قانونی بندش کے ختم ہونے کے بعد شراب خوری میں اندھا دھند اضافہ ہو رہا ہے۔ ساغر وینا کی الماری کھول دینا توبہ کھنی کا بندوبست کرنا ہے۔ محض گفتگو کی رونق کے لیے معقولیت کو قربان کرنا مناسب نہیں ہوتا۔

حویلوں کا اعتراض ہے کہ مسلمان ضمیر پر اعتماد نہیں کرتے۔ محض جبر پر اعتماد کرتے ہیں۔ لیکن دنیا میں کوئی ملک ایسا نہیں جس میں قوانین تعزیرات اور دوسرے قوانین رائج نہ ہوں۔ مہذب ممالک میں ادنیٰ اشیاء کی چوری کے معاملے میں قوانین، پارلیمنٹ، عدالتوں، سپاہیوں، ہتھیاروں اور قید خانوں کی ضرورت محسوس کیے جانے سے صاف عیاں ہے کہ چھوٹی چھوٹی باتوں میں بھی محض ضمیر پر مکمل اعتماد نہیں کیا جاسکتا اور انسانی ضمیر قانون و تعزیر کی امداد کا محتاج ہے۔ پردہ ضمیر کی امداد ہے، ضمیر کا بدل نہیں ہے۔ جس طرح قتل کے خلاف قوانین کی موجودگی میں تمام قتل بالکل بند نہیں ہو جاتے لیکن اس بہانے سے قتل کے خلاف تمام قوانین کو منسوخ نہیں کیا جاسکتا۔ اسی طرح پردہ کا مکمل سو فیصد کامیاب نہ ہو سکتا اس کے منسوخ کر دینے کے حق میں دلیل نہیں ہے۔

بے پردہ معاشرت میں مخلوط جنسی تعلقات نہ صرف اخلاقی پہلو رکھتے ہیں بلکہ نسل انسانی کے لیے دیگر فبیج اثرات بھی پیدا کرتے ہیں۔ امریکہ کے ڈاکٹر بیکر ریاست ہائے متحدہ امریکہ میں آتشک زدہ لوگوں کی تعداد تیس لاکھ بتاتے ہیں جو صحت یا بیوں کے باوجود ہمیشہ قائم رہتی ہے۔ ڈاکٹر ٹامس پران کے مطابق اس میں سے صرف پچیس فیصد مرض پیشہ ور عورتوں کی وجہ سے پھیلا ہوا ہے۔ باقی کچھتر فیصد مرض کی ذمہ دار نام نہاد شریف خواتین ہیں۔ ”مین ہڈ اینڈ میرج“ یعنی ”شباب و شادی“ (مصنفہ میک فیڈن۔ امریکہ) میں تیس سال کی عمر کے مردوں میں سے کچھتر اور نوے فیصد کے درمیان تعداد اس مرض کا شکار بتائی گئی ہے۔ اسی مستند کتاب میں ریاست ہائے امریکہ میں تمام امراض پوشیدہ کے مریضوں کی تعداد ایک نسل کی کل آبادی کا نوے فیصد درج ہے۔ ڈاکٹر ولیم سن کے مطابق انگلستان کی نصف آبادی اسی قسم کے امراض قبیحہ کا شکار ہے۔ فرانس میں پانچ لاکھ بچے ایک سال کی عمر کے اندر اندر اس لیے ضائع ہو جاتے ہیں کیوں کہ ان کے والدین جنسی امراض قبیحہ کے شکار تھے۔ ”مائن کامف“ میں ہٹلر جرمن نسل کی اس غارت گری کی طرف دردناک اشارات کرتا ہے جو بد اخلاقی اور امراض جنسی کے ہاتھوں ہو رہی ہے (۶)۔

ظاہر ہے کہ امریکہ اور یورپ کے مصنفین و مبلغین جو عام طور پر اپنے ممالک کے حالات سے بخوبی واقف ہوتے ہیں، جب مسلمانوں کو پردہ کے متعلق شرمسار کرنے کی کوشش کرتے ہیں تو ان کا مقصد محض خدمت و دوستی نہیں ہو سکتا۔ اگر مسلمان اپنی روایتی اخلاقی پاکیزگی اور جنسی صحت کو قائم رکھنا چاہتے ہیں تو ان کے لیے پردہ سے شرمانے کی کوئی وجہ نہیں ہے بلکہ بے پردہ سوسائٹی کو پردہ کے محاسن سے آگاہ کرنا بہترین خدمت خلق ہے۔ فضول غیر علمی بحثوں کے بجائے اصل حالات کے صحیح مطالعہ سے ہی ہم درست نتائج پر پہنچ سکتے ہیں۔ محض جذبات تمام بحث میں قدر مشترک کی حیثیت رکھتے ہیں اور مسئلہ کے دونوں پہلوؤں کو اپنی حدت سے منور کر سکتے ہیں۔

چند حضرات نے ایک نئی اصطلاح ”اسلامی پردہ“ ایجاد کی ہے جس سے مراد یہ ہے کہ اگر عورتیں ہاتھ اور منہ نہ نکالیں تو اسے بھی ”پردہ“ تصور کر لینا چاہیے۔ جس حدیث سے یہ جواز حاصل کیا جاتا ہے اس میں محرم و نامحرم کی تخصیص نہیں ہے۔ یعنی عمرموں کے سامنے بھی اس سے زیادہ حصہ جسم نہ نکالنا مناسب (۷) نہیں۔ یہ اشارہ اس پردہ پر نہیں ہے جو صرف نامحروں سے واجب ہے اور آنکھیں نیچے رکھنے کے حکم کی تعمیل عورت پر پردہ کے اندر بھی واجب ہے۔ مناسب یہی ہے کہ عورت جب نامحرم مرد سے دو چار ہو تو برقعہ کے اندر بھی آنکھیں نیچی کرے۔ مگر کیوں کہ اس مضمون میں اسلامی روایات کو صرف دلائل عقلی و علمی پر ہی مبنی کیا ہے۔ اس (۸) لیے اس جگہ یہ عرض کر دینا مناسب ہوگا کہ یہ نام نہاد ”اسلامی پردہ“ چنداں کارگر ثابت نہیں ہوا۔ یورپ کے اکثر ممالک میں سردی اس قدر ہے کہ تمام عورتیں سوائے چہرے کے باقی جسم کو ڈھانپنے رہتی ہیں۔ لیکن متذکرہ بالا اخلاقی گلکاریاں اس قسم کے ”اسلامی پردے“ کے باوجود ظہور میں آتی ہیں۔ ظاہر ہے کہ لفظ ”پردہ“ جب تک اپنی تعریف میں چہرہ اور تمام زینتوں کو چھپانا شامل نہ کرے، اپنے مقاصد میں کامیاب ہو سکتا اور جہاں تک مجھے علم ہے گویہ امر بحث سے قریبی تعلق نہیں رکھتا تمام اسلامی تاریخ میں حکماء و شرفاء و عوام پردہ میں چہرہ چھپانے کو شامل سمجھتے رہے ہیں۔ اگر جنگ حدیبیہ میں مسلمان عورتوں نے بے پردہ ہو کر کفار کا مقابلہ کیا اور ان کو شکست دی تو یہ پردہ ترک کرنے کا جواز نہیں کیوں کہ جنگ میں تو قتل کرنا بھی جائز ہوتا ہے۔

پردہ کے متعلق جو بحث اوپر گذر چکی ہے اس سے ظاہر ہے کہ سوال پردہ یا بے پردگی کا نہیں بلکہ پردہ یا زنا کا ہے۔ اور زنا قرآن کریم کے ممنوعات میں سے ہونے کے علاوہ انسانوں کو اخلاقی و جسمانی لغتوں کا شکار بناتا ہے اور نسل انسانی کا قاطع ہے۔ آبادی کے بڑھنے کے جو اعداد و شمار اکٹھے کیے گئے ہیں، ان سے ظاہر ہوتا ہے کہ بے پردہ نسلوں کی آبادی دن بدن کم ہو رہی ہے۔ اگرچہ اس مسئلہ کو اقتصادی تعمیرات و پیچیدہ بنادیتے ہیں پھر بھی عام طور پر یہ امر قابل ثبوت ہے۔

جو اعداد و شمار ذیل میں بیان کر رہا ہوں، یہ کارسائندرس کی کتاب ”دی ورلڈ پاپولیشن“ (The World Population) یعنی ”آبادی دنیا“ (مطبوعہ آکسفورڈ) سے ماخوذ ہیں۔

| نام       | موجودہ آبادی ۱۹۳۵ء | آئندہ آبادی                          | کس فاضل کا اندازہ ہے |
|-----------|--------------------|--------------------------------------|----------------------|
| برطانیہ   | ۴۰ ملین            | ۲۰۳۵ء میں صرف ۱۹ ملین رہ جائیگی      | چارلس                |
| سکاٹ لینڈ | ۳ ملین             | ۲۰۳۵ء میں تقریباً ایک ملین رہ جائیگی | چارلس                |
| فرانس     | ۴۱ ملین            | ۱۹۷۵ء میں صرف ۳۰ ملین رہ جائیگی      | سووے                 |
| جرمنی     | ۶۵ ملین            | ۲۰۰۰ء میں صرف ۴۶ ملین رہ جائیگی      | کامن اور برگ ڈورفر   |

(جاری ہے۔)

(حواشی)

(۱) یہ مقالہ پہلی دفعہ جب پڑھا گیا، اس وقت اکثر مسلمان سیاسی طور پر یورپ کے ماتحت تھے۔ اس مقالے میں بہت سے اضافے بعد میں یورپ میں کیے گئے۔

(۲) پڑھیے (1958) Burgo Partridge, a history of orgies ۱۹۷۰ء

(۳) R.S.Morton: Venereal Diseases مطبوعہ ۱۹۶۶ء کے صفحہ نمبر ۱۱۳ پر ۱۹۶۳ء میں صرف انگلستان اور

ویلز میں ناجائز بچوں کی تعداد اسیٹھ ہزار درج ہے یعنی اسکاٹ لینڈ اور شمالی آئر لینڈ کو ملا کر تقریباً اسی ہزار ہوگی۔

(۴) انقلاب روس کے ایام اوائل میں کمیونسٹ حکومت نے تمام ملک میں آزاد جنسیت رائج کر دی تھی۔ مگر تجربے نے بہت سے خیالی نظریے بدل دیئے ہیں۔ Lundberg & Farnham (Modern Women) کے مطابق ۱۹۳۶ء سے ”روسی پروپیگنڈہ خاندانی منظم زندگی کے حق میں اتنا ہی تیز ہے جتنا روسن کیتھولک عیسائیوں کا“۔

(۵) Carr Saunders: The World Population

(۶) اسی لیے ہٹلر نے عورتوں کو گھر سے باہر کے دفتری اور تجارتی کام چھوڑ کر گھروں میں واپس لوٹ جانے کا حکم دیا تھا۔ اسی لیے مسولینی کے فاسستی پیروؤں کے نزدیک بچے، باورچی خانہ اور کلیسا عورت کے لیے مکمل اور مناسب دلچسپی کا باعث ہونے چاہئیں۔

(۷) حضرت عائشہ صدیقہ عجماتی ہیں کہ میں اپنے بھتیجے عبداللہ بن الطفیل کے سامنے زینت سے آئی تو نبی ﷺ نے اس کو ناپسند فرمایا۔ میں نے عرض کیا کہ یا رسول اللہ ﷺ یہ تو میرا بھتیجا ہے (یعنی محرم ہے) حضور ﷺ نے فرمایا: جب عورت بالغ ہو جائے تو اس کے لیے جائز نہیں کہ اپنے جسم میں سے کچھ ظاہر کرے سوائے چہرے کے اور سوائے اس کے ”یہ کہہ کر آپ نے اپنی کلائی پر اس طرح ہاتھ رکھا کہ آپ کی گرفت کے مقام اور پتھلی کے درمیان صرف ایک مٹھی بھر جگہ باقی تھی۔“ (از پردہ“ مصنفہ ابو اعلیٰ مودودی)

(۸) اس مسئلہ پر قرآن کریم و حدیث نبوی کے احکام کے لیے ”کشف النقاب عن مسئلہ المحجب“ (مصنفہ الحاج مولانا کریم بخش صاحب) مطالعہ فرمائیں۔

☆☆☆